

NSD NEWS BULLETIN
ALL INDIA RADIO, GUWAHATI
0000000000

Date : 10-05-2024

Time : 0705 hrs

Assamese Morning Bulletin
HEADLINES

- ১। ৰাষ্ট্ৰপতি শ্ৰীমতী দ্ৰৌপদী মুৰ্মুৱে কালি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰে।
- ২। লোকসভা নিৰ্বাচনৰ বাকী চাৰিটা পৰ্যায়ৰ বাবে প্ৰচাৰ অভিযান ক্ৰমাৎ তীব্ৰতৰ হৈ উঠিছে।
- ৩। বিজেপিৰ জ্যেষ্ঠ নেতা তথা কেন্দ্ৰীয় প্ৰতিৰক্ষা মন্ত্ৰী ৰাজনাথ সিঙে কৈছে যে, বিজেপিয়ে সমৃদ্ধিশালী তথা জ্ঞান, বিজ্ঞান আৰু আধ্যাত্মিকতাৰ ক্ষেত্ৰত গোটেই বিশ্বক নেতৃত্ব প্ৰদান কৰিব পৰা ভাৰত গঢ়ি তুলিব বিচাৰে।
- ৪। DRDO-ই উন্নত air-breathing ইঞ্জিনৰ বাবে তৰলীকৃত বেমজেট ইন্ধন বিকশাই তোলাত সফলতা লাভ কৰিছে।

আৰু

- ৫। ৰয়েল ছেলেঞ্জাৰ্ছ বেংগালুৰুই যোৱানিশা আই পি এল ক্ৰিকেট প্ৰতিযোগিতাৰ এখন খেলত পাঞ্জাব কিংছক ৬০ ৰানত পৰাস্ত কৰে।

০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মুৱে কালি দিল্লীৰ ৰাষ্ট্ৰপতি ভৱনত সন্মানীয় পদ্ম বঁটাসমূহ প্ৰদান কৰে। শ্ৰীমতী মুৰ্মুৱে প্ৰখ্যাত শিল্পী ড° বৈজয়ন্তীমালা বালী আৰু টেলেণ্ড চলচ্চিত্ৰ অভিনেতা ক'নিদেলা চিৰঞ্জীৱিক পদ্ম বিভূষণ সন্মানেৰে সন্মানিত কৰে। আনহাতে এচিয়াৰ প্ৰথমগৰাকী উচ্চতম ন্যায়ালয়ৰ মহিলা ন্যায়াধীশ এম ফাটিমা বিবিক মৰনোত্তৰভাৱে পদ্মভূষণ প্ৰদান কৰা হয়। বিশিষ্ট হৃদৰোগ বিশেষজ্ঞ ডাঃ অশ্বিন বালাচান্দ মেহতা, প্ৰবীন ৰাজনৈতিক নেতা অ' ৰাজাগোপালক এই সন্মান প্ৰদান কৰা হয়। একেদৰে, আধ্যাত্মিকতাৰ ক্ষেত্ৰত আগবঢ়োৱা দৃষ্টান্তমূলক বৰঙণিৰ বাবে টোগদান ঋণপচেক মৰনোত্তৰভাৱে পদ্মভূষণ প্ৰদান কৰা হয়। ইপিনে, হাতী সংৰক্ষণৰ ক্ষেত্ৰত আগবঢ়োৱা অনবদ্য অৱদানৰ বাবে অসমৰ হস্তী বিশেষজ্ঞ পাৰ্বতী বৰুৱাকে ধৰি কেইবাগৰাকীও বিশিষ্ট ব্যক্তিক পদ্মশ্ৰী সন্মানেৰে সন্মানিত কৰা হয়।

০০০০০

লোকসভা নিৰ্বাচনৰ বাকী চাৰিটা পৰ্যায়ৰ বাবে প্ৰচাৰ অভিযান ক্ৰমাৎ তীব্ৰতৰ হৈ উঠিছে। বিভিন্ন ৰাজনৈতিক দলৰ নেতৃবৰ্গই ভোটদাতাসকলৰ মন জয় কৰাৰ বাবে দেশৰ বিভিন্ন প্ৰান্তত নিৰ্বাচনী সভা আৰু ৰোড শ্ব'ত অংশ লোৱা পৰিলক্ষিত হৈছে। বিজেপিৰ জ্যেষ্ঠ নেতা অমিত শ্বাহে কালি তেলেংগানাৰ ভোনগিৰ সংসদীয় সমষ্টিত প্ৰচাৰ চলায়। আনহাতে, কংগ্ৰেছৰ জ্যেষ্ঠ নেতা ৰাহুল গান্ধীয়ে কালি অন্ধ্ৰপ্ৰদেশৰ নৰ্সাপুৰ আৰু তেলেংগানাৰ ছৰ্ফনগৰত নিৰ্বাচনী সভাক সম্বোধন কৰে।

বিজেপিৰ জ্যেষ্ঠ নেতা তথা দলৰ ৰাষ্ট্ৰীয় সভাপতি জে পি নাড্ডাই কালি প্ৰচাৰ অভিযানত ভাগ লয়। নেতাগৰাকীয়ে উত্তৰ প্ৰদেশৰ ফটেহপুৰত এটা সমাৰেশক সম্বোধন কৰি কয় যে, এন ডি এ চৰকাৰে বিগত ১০ বছৰত উন্নয়নৰ হকে কাম কৰিছে। শ্ৰীনাড্ডাই কালি চিত্ৰকূটত এটা ৰাজনৈতিক সমাৰেশতো অংশ লয়। আনহাতে সমাজবাদী পাৰ্টিৰ মুৰব্বী অখিলেখ যাদৱে কালি বাহৰেইচত এখন নিৰ্বাচনী সভাত ভাষণ দিয়ে। শ্ৰীযাদৱে কয় যে, বিজেপিয়ে খেতিয়ক আৰু যুৱ প্ৰজন্মৰ বিৰুদ্ধে কাম কৰি আছে। নেতাগৰাকীয়ে ধৌৰহাৰা আৰু লখিমপুৰ খেৰি সমষ্টিতো প্ৰচাৰ চলায়। কংগ্ৰেছৰ সাধাৰণ সম্পাদক প্ৰিয়ংকা গান্ধী ৱাদ্ৰাই কালি উত্তৰ প্ৰদেশৰ ৰায়বেৰেলীত প্ৰচাৰ চলাই কয় যে, তেওঁৰ দল ক্ষমতালৈ আহিলে নিৰ্বাচনী ইস্তাহাৰত প্ৰকাশ কৰা প্ৰতিটো প্ৰতিশ্ৰুতি পূৰণ কৰিব। ইপিনে বহুজন সমাজ পাৰ্টিৰ মুৰব্বী মায়ৱতীয়ে কালি উত্তৰ প্ৰদেশৰ কনৌজত নিৰ্বাচনী সভাত ভাগ লয়। শ্ৰীমতী মায়ৱতীয়ে কয় যে, কংগ্ৰেছ দল যিসমূহ পদক্ষেপৰ বাবে ক্ষমতাত্যাগ কৰিবলগীয়া হৈছিল, গেৰুৱা দলটোৱেও সেইসমূহ পদক্ষেপে লৈছে।

০০০০০

লোকসভা নিৰ্বাচনৰ ষষ্ঠ পৰ্যায়ৰ বাবে কালি প্ৰাৰ্থিত্ব প্ৰত্যাহাৰৰ সামৰণি পৰে। এই পৰ্যায়ত অহা ২৫ মে'ত ৬খন ৰাজ্য আৰু দুটা কেন্দ্ৰীয় শাসিত অঞ্চলত মুঠ ৫৮টা সংসদীয় সমষ্টিত ভোটগ্ৰহণ অনুষ্ঠিত হ'ব। ইয়াৰ ভিতৰত দিল্লীৰ ৭খন, হাৰিয়ানাৰ ১০ খন, উত্তৰ প্ৰদেশৰ ১৪খন, বিহাৰ আৰু পশ্চিমবংগৰ ৮খনকৈ, ওড়িশাৰ ৬খন, ঝাড়খণ্ডৰ ৪খন আৰু জম্মু-কাশ্মীৰৰ এখন আসন আছে।

০০০০০

বিজেপিৰ জ্যেষ্ঠ নেতা তথা কেন্দ্ৰীয় প্ৰতিৰক্ষা মন্ত্ৰী ৰাজনাথ সিঙে কালি কয় যে, বিজেপিয়ে সমৃদ্ধিশালী তথা জ্ঞান, বিজ্ঞান আৰু আধ্যাত্মিকতাৰ ক্ষেত্ৰত গোটেই বিশ্বক নেতৃত্ব প্ৰদান কৰিব পৰা ভাৰত গঢ়ি তুলিব বিচাৰে। উত্তৰ প্ৰদেশৰ লক্ষ্ণৌ সংসদীয় সমষ্টিৰ বিজেপি প্ৰাৰ্থী শ্ৰীসিঙে কয় যে, কথা আৰু কামৰ মাজৰ প্ৰভেদৰ বাবেই ৰাজনৈতিক নেতাসকলৰ প্ৰতি স্বতন্ত্ৰ ভাৰতত আস্থাৰ সংকট উদ্ভৱ হৈছে। লক্ষ্ণৌৰ বৰ্তমানৰ সাংসদগৰাকীয়ে লগতে কয় যে, জনসাধাৰণৰ মাজত দায়িত্ববোধ গঢ়ি উঠিলেহে ভাৰতত বাম ৰাজ্য আৰম্ভ হ'ব। নিজকে ৰাষ্ট্ৰীয় স্বয়ংসেৱক সংঘৰ এগৰাকী স্বেচ্ছাসেৱক বুলি অভিহিত কৰি শ্ৰীসিঙে কয় যে, সংঘই কেতিয়াও হিন্দু-মুছলিম ধৰ্মৰ কথা নকয়। বিজেপিয়ে ভাৰত গঢ়াৰ বাবেহে ৰাজনীতি কৰে বুলিও তেওঁ মন্তব্য কৰে। প্ৰতিৰক্ষা মন্ত্ৰীগৰাকীয়ে কয় যে, বিজেপি চৰকাৰে ভেদাভেদ নকৰাকৈ বিনামূলীয়া গেছ চিলিণ্ডাৰ, বাসগৃহ, নলযোগে খোৱাপানীৰ দৰে বিভিন্ন আঁচনিৰ সুবিধা প্ৰদান কৰিছে। প্ৰতিৰক্ষা আহিলাপাতিৰ নিৰ্মাণৰ ক্ষেত্ৰত আত্মনিৰ্ভৰ হ'বলৈ ধৰা দেশখনৰ পৰা সন্ত্ৰাসবাদ পুলিয়ে পোখাই উৎখাত হোৱা বুলিও তেওঁ প্ৰকাশ কৰে।

০০০০০

প্ৰতিৰক্ষা গৱেষণা আৰু উন্নয়ন সংস্থা, DRDO-ই পৰীক্ষাগাৰত উন্নত air-breathing ইঞ্জিনৰ বাবে তৰলীকৃত ৰেমজেট ইন্ধন বিকশাই তোলাত সফলতা লাভ কৰা বুলি প্ৰকাশ কৰিছে। প্ৰতিৰক্ষা গৱেষণা আৰু উন্নয়ন পৰীক্ষাগাৰত কালি এই ইন্ধনৰ পৰীক্ষা সফলতাবে সম্পন্ন কৰা হয়।

০০০০০

তেহবানে জন্ম কৰা আৰু ইজৰাইলৰ সৈতে সম্পৰ্ক থকা জাহাজখনত থকা ৫ গৰাকী ভাৰতীয় নাৱিকক কালি মোকলাই দিয়া হয়। এয়া ভাৰতৰ বাবে বিশেষ কূটনৈতিক সাফল্যৰূপে পৰিগণিত হৈছে। ভাৰতীয় দূতাবাসে নাৱিক কেইগৰাকীৰ তথ্য প্ৰকাশ কৰি বন্দৰ আবৰাছত থকা ভাৰতীয় দূতাবাস আৰু বাণিজ্যিক দূতাবাসৰ সৈতে ঘনিষ্ঠ সমন্বয় বৰ্তাই ৰখাৰ বাবে ইৰানৰ কৰ্তৃপক্ষক ধন্যবাদ জ্ঞাপন কৰিছে। ইৰানে ইজৰাইলৰ সৈতে সম্পৰ্ক থকা মালবাহী জাহাজখন ১৩ এপ্ৰিলত জন্ম কৰিছিল। জাহাজখনত ১৭ গৰাকী ভাৰতীয় নাগৰিক আছিল। বিদেশ মন্ত্ৰ্যালয়ে কৈছে যে, চালক দলৰ ১৭ গৰাকী ভাৰতীয় সদস্যৰ ভিতৰত এগৰাকী নিৰাপদে দেশলৈ উভতি আহিছে বাকী কেইগৰাকী সুৰক্ষিত আছে। মন্ত্ৰ্যালয়ে লগতে চুক্তি সম্পৰ্কীয় বাধ্যবাধকতা সম্পূৰ্ণ হোৱাৰ পাছত তেওঁলোকক মোকলাই দিয়া হ'ব বুলি জানিবলৈ দিছে। ভাৰতত থকা ইৰানৰ ৰাষ্ট্ৰদূত ইৰাজ ইলাহীয়েও এম এচ চি এৰিজ নামৰ জাহাজখনৰ চালক দলৰ সদস্য আৰু ভাৰতীয় নাগৰিকসকলক আটক কৰা হোৱা নাই বুলি প্ৰকাশ কৰিছে।

০০০০০

ভাৰত ভ্ৰমণলৈ অহা ব্ৰিটেইনৰ ৰাষ্ট্ৰীয় নিৰাপত্তা উপদেষ্টা টিম বেৰ'ই কালি দ্বিপাক্ষিক সম্পৰ্ক ত্বৰান্বিত কৰাৰ উদ্দেশ্যে বিদেশ মন্ত্ৰী ড° এছ জয়শংকৰ আৰু ৰাষ্ট্ৰীয় নিৰাপত্তা উপদেষ্টা অজিত ডোভালক সাক্ষাৎ কৰে। ভাৰতত থকা ব্ৰিটেইনৰ উচ্চায়ুক্তই সামাজিক মাধ্যম এক্সত প্ৰকাশ কৰা অনুসৰি সাক্ষাৎকালত উভয় দেশৰ সৰ্বাত্মক কৌশলগত সহযোগিতা অধিক শক্তিশালী কৰি তোলাৰ লগতে আন্তঃৰাষ্ট্ৰীয় সুৰক্ষাৰ সৈতে জড়িত প্ৰত্যাহ্বানসমূহৰ সন্দৰ্ভত মত বিনিময় কৰা হয়। টিম বেৰ' আৰু শ্ৰীডোভাল আজি নতুন দিল্লীত বাৰ্ষিক ব্ৰিটেইন-ভাৰত কৌশলগত আলোচনাৰ বাবে বৈঠকত মিলিত হ'ব। প্ৰযুক্তি আৰু নিৰাপত্তাৰ লেখীয়া গুৰুত্বপূৰ্ণ ক্ষেত্ৰসমূহত দ্বিপাক্ষিক সহযোগিতা বৃদ্ধিৰ লক্ষ্যৰে আয়োজিত ভাৰত-ব্ৰিটেইন কৌশলগত আলোচনাৰ বাবে ব্ৰিটেইনৰ ৰাষ্ট্ৰীয় নিৰাপত্তা উপদেষ্টাগৰাকী ভাৰতলৈ আহিছে।

০০০০০

ৰয়েল ছেলেঞ্জাৰ্ছ বেংগালুৰুই যোৱানিশা হিমাচল প্ৰদেশৰ ধৰমশালাত অনুষ্ঠিত আই পি এল ক্ৰিকেট প্ৰতিযোগিতাৰ এখন খেলত পাঞ্জাব কিংছক ৬০ ৰানত পৰাস্ত কৰে। পাঞ্জাব কিংছে ২৪২ ৰানৰ বিজয় লক্ষ্যৰে খেল আৰম্ভ কৰি ১৭ অভাৱত আটাইকেইটা উইকেট হেৰুৱাই ১৮১ ৰানহে কৰিবলৈ সমৰ্থ হয়। পাঞ্জাবৰ হৈ বিলি ৰোচোৱে সৰ্বাধিক ৬১ ৰান কৰে। ৰয়েল ছেলেঞ্জাৰ্ছ বেংগালুৰুৰ মহম্মদ ছিৰাজে তিনিটা উইকেট দখল কৰাৰ বিপৰীতে স্পনীল সিং, কৰ্ণ শৰ্মা আৰু ল'কী ফাৰ্গুছনে দুটাকৈ উইকেট লাভ কৰে। ইয়াৰ পূৰ্বে ৰয়েল ছেলেঞ্জাৰ্ছ বেংগালুৰুই প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অভাৱত ৭টা উইকেটৰ বিনিময়ত ২৪১ ৰান কৰে। বেংগালুৰুৰ হৈ বিৰাট কোহলিয়ে মাত্ৰ ৪৭টা বলত ৯২ ৰান কৰে। বজত পাৰ্টিদাৰে ৫৫ ৰানৰ বৰঙণি আগবঢ়ায়। পাঞ্জাবৰ হৈ হৰ্ষল পেটেলে তিনিটা উইকেট লাভ কৰে। বিৰাট কোহলিক প্লেয়াৰ অব দ্যা মেচ হিচাপে ঘোষণা কৰা

হয়। কোহলিয়ে কালিৰ প্ৰদৰ্শনৰ পাছত পাঞ্জাব কিংছৰ বিৰুদ্ধে আই পি এল ক্ৰিকেট প্ৰতিযোগিতাত এহেজাৰ বান অতিক্ৰম কৰে আৰু এই প্ৰতিযোগিতাৰ ইতিহাসত তিনিটা প্ৰতিদ্বন্দ্বী দলৰ বিৰুদ্ধে এনে কৃতিত্ব অৰ্জন কৰা প্ৰথমগৰাকী খেলুৱৈৰূপে পৰিগণিত হয়। কোহলিয়ে ইতিমধ্যে দেলহী কেপিটেলছ আৰু চেন্নাই ছুপাৰ কিংছৰ বিৰুদ্ধে এহেজাৰ বাণ সংগ্ৰহ কৰিছে। কালিৰ ফলাফলৰ অন্তত বয়েল ছেলেঞ্জাৰ্ছ বেংগালুৰু প্ৰতিযোগিতাৰ পইণ্ট তালিকাত সপ্তম স্থানত আৰু পাঞ্জাৰ নৱম স্থানত আছে।

প্ৰতিযোগিতাত আজি গুজৰাটৰ আহমেদাবাদৰ নৰেন্দ্ৰ মোদী ষ্টেডিয়ামত হ'বলগীয়া এখন খেলত চেন্নাই ছুপাৰ কিংছ, গুজৰাট টাইটানছৰ সন্মুখীন হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

বাংলাদেশৰ ছিলেট আন্তঃৰাষ্ট্ৰীয় ক্ৰিকেট ষ্টেডিয়ামত অনুষ্ঠিত মহিলাৰ টি ২০ ক্ৰিকেট খেলত কালি ভাৰতে, বাংলাদেশক ২১ বানত পৰাস্ত কৰে। ভাৰতে প্ৰথমে বেট ধৰি নিৰ্ধাৰিত ২০ অভাৱত ৫টা উইকেট হেৰুৱাই ১৫৬ বান সংগ্ৰহ কৰে। ভাৰতৰ হৈ হেমলতাই ২৮টা বলত ৩৭ বান কৰে। প্ৰত্যুত্তৰত বাংলাদেশে নিৰ্ধাৰিত ২০ অভাৱত ৬ উইকেটৰ বিনিময়ত ১৩৫ বানহে সংগ্ৰহ কৰিবলৈ সমৰ্থ হয়।

০০০০০

হকী ইণ্ডিয়াই বেলজিয়ামৰ এণ্টৱৰ্প আৰু লণ্ডনত হ'বলগীয়া এফ আই এইচ হকী প্ৰ' লীগ ২০২৩-২৪ত অংশগ্ৰহণ কৰিবলগীয়া ২৪ জনীয়া ভাৰতীয় পুৰুষ দলৰ সদস্যসকলৰ নাম ঘোষণা কৰিছে। হৰমনপ্ৰীত সিঙক দলৰ অধিনায়ক আৰু হাৰ্দিক সিঙক উপ-অধিনায়কৰ দায়িত্ব দিয়া হৈছে। প্ৰতিযোগিতাৰ বেলজিয়াম পৰ্য্যায় ২২ মে'ৰ ৩০ মে'লৈ আৰু ইংলেণ্ড পৰ্য্যায় ১ জুনৰ পৰা ১২ জুনলৈ চলিব। ভাৰত দুয়োটা পৰ্য্যায়ত আৰ্জেণ্টিনা, বেলজিয়াম, জাৰ্মানী আৰু গ্ৰেট ব্ৰিটেইনৰ বিৰুদ্ধে দুবাৰকৈ মুখামুখি হ'ব। আৰ্জেণ্টিনাৰ বিৰুদ্ধে ২২ মে'ত হ'বলগীয়া খেলেৰে ভাৰতে নিজৰ অভিযান আৰম্ভ কৰিব।

ভাৰতে ৮খন মেচৰ পৰা লাভ কৰা ১৫ পইণ্টেৰে সম্প্ৰতি প্ৰতিযোগিতাৰ পইণ্ট তালিকাৰ তৃতীয় স্থানত আছে।

০০০০০

সমাপ্ত